

# СВЯТА

”

**Старшыня  
Гродзенскага  
аблвыканкама  
Уладзімір  
КАРАНІК:**

«У нас яшчэ  
шмат работы.  
І калі мы будзем  
разам —  
зможам забяспечыць  
светлую будучыню  
для новых  
пакаленняў  
беларусаў».



”

**Старшыня  
Магілёўскага  
аблвыканкама  
Анатоль  
ІСАЧАНКА:**

«Сёння ў нас ёсць усе  
магчымасці для таго,  
каб расціць дзяцей  
пад мірным небам.  
Гэта вельмі важна  
разумець, каб зрабіць  
правільны выбар».



## УЗРОСТ — НЕ ПЕРАШКОДА

Як правіла, па месцы жыхарства галасуюць не проста пенсіянеры, а людзі састарэлага ўзросту, якія па стане здароўя не могуць прыйсці на свой выбарчы ўчастак. У Гомелі ў асноўны дзень выбараў Прэзідэнта Рэспублікі Беларусь адным з тых, хто прагаласаваў дома, стаў ветэран Вялікай Айчыннай вайны Павел Гурыновіч. Паўлу Якаўлевічу праз два тыдні споўніцца 102 гады, і ён заўжды абавязкова галасуе. «Галасую за добрае жыццё для беларусаў, за дабрабыт людзей і за тое, каб не было вайны», — абгрунтаваў свой выбар ветэран.

У свае 98 гадоў поўны расшчасці выканаць свой грамадзянскі абавязак і гамяльчанін Навум Каплан. Ветэран Вялікай Айчыннай вайны больш за сорок гадоў жыцця аддаў службе ў пагранічных войсках: на Далёкім Усходзе і Запаляр’і. З 1982 года Навум Львовіч жыве ў Гомелі і не прапускае ні адну выбарчую кампанію. «Мы жывём у шчаслівы час, калі наш кіраўнік дзяржавы, урад робяць усе магчымае для таго, каб наша маладая дзяржава была найлепшай у свеце. Мы жывём у міры, усім забяспечаныя, наша моладзь бясплатна вучыцца,

у нас бясплатная медыцына. Я вельмі рады, што мой дом — Беларусь», — падзяліўся выбаршчык.

## «ЗА СВЯТЛО, ЗА СУМЛЕННАСЦЬ»

Ранішняя служба ў Свята-Раждзасто-Багародзічным стаўрапігіяльным жаночым манастыры ў Гродне завяршылася апоўдні. У гэты ж час сюды прыбыла гарадская выязная выбарчая камісія з усімі неабходнымі для працэдур аtryбутамі.

Перад пачаткам галасавання выступілі ўдзельнікі дзіцячага і дарослага хору, што стварыла вельмі душэўны і патрыятычны настрой. Прагучала і музычная кампазіцыя ў выкананні гродзенскай скрыпачкі Веры Ражко. Яна студэнтка маскоўскай кансерваторыі, але прыехала спецыяльна для таго, каб узяць удзел у электаральнай кампаніі. Перад тым як пайсці на свой

выбарчы ўчастак, яна завітала ў манастыр і выканала яскравую беларускую польку.

«Будзем аддаваць свае галасы за святло, за сумленнасць, за чысціню, за будучыню, — пракаментавала працэдуру галасавання ў манастыры ігумення Гаўрыіла. — Для мяне, як чалавека савецкай эпохі, выбары — заўсёды святы і разам з тым адказнасць. Перад тым як скласці спіс нашых пастаянных выбаршчыкаў, я заўсёды пытаю тых, хто прыйдзе галасаваць: «Вам добра жывецца?» У вас ёсць дах над галавой, не чуваць выбухаў. Ёсць адноўлены храм, куды могуць прыходзіць нашы вернікі, мы маем свой зямельны ўчастак. Усё гэта трэба ўлічваць, каб зрабіць правільны выбар».

## «ДЛЯ МЯНЕ ГЭТА ВЕЛЬМІ АДКАЗНА»

Да акцыі «Твой голас першы» далучылася моладзь Віцебскай ордэна «Знак Пашаны» дзяржаўнай акадэміі ветэрынарнай медыцыны.

”

**Старшыня  
Брэсцкага  
аблвыканкама  
Пётр  
ПАРХОМЧЫК:**

«Вельмі важна,  
што выбары  
праходзяць у добрым  
настроі. Прыемна  
адзначыць, што  
актыўнасць праявіла  
моладзь».

У ліку тых, хто аддаў свой голас упершыню, Цімафей Марозаў, студэнт факультэта ветэрынарнай медыцыны. Малады чалавек падзяліўся, што прыйсці на выбары — гэта абавязак кожнага, хто клапаціцца аб будучыні Беларусі. Фірменную цішотку з лагатыпам акцыі хлопец адразу адзеў, каб і яго сябры хутэй спяшаліся на выбарчы ўчастак.

(Заканчэнне на 8 стар.)

МЕРКАВАННІ

## Назіральнік з Зімбабвэ: «ВОПЫТ БЕЛАРУСІ СПАДЗЯЁМСЯ ПРЫМЯНІЦЬ У СВАЁЙ КРАІНЕ»



Старшыня ЦВК Зімбабвэ Прысцыла ЧЫГУМБА знаходзіцца ў Беларусі ў складзе дэлегацыі з шасці чалавек. «Нам вельмі падабаецца сістэма выбараў, арганізаваная ў Беларусі, — сказала яна. — Усё было арганізавана ў дакладнасці па часе: у 8 гадзін раніцы адкрыліся ўчасткі для галасавання, усе было скаардынавана, падрыхтавана. Людзі ведалі, куды ісці і што рабіць. Заўважылі, што прысутнічаюць валанцёры, якія дапамагаюць выбаршчыкам. Мы глядзім, спрабуем пераняць самыя лепшыя рысы сістэмы і спадзяёмся, што зможам іх прымяніць у сваёй краіне».

## Назіральнік з Латвіі: «ВЫ МАЕЦЕ МАГЧЫМАСЦЬ ПРАМЫМ ГАЛАСАВАННЕМ ВЫБРАЦЬ ПРЭЗІДЭНТА»

Як расповёў незалежны назіральнік (Латвійская Рэспубліка) Юрый АЛЯКСЕЕЎ, ён з пачуццём белай зайздрасці назірае за выбарамі ў Беларусі. «Вы маеце магчымасць прамым галасаваннем выбраць Прэзідэнта, — патлумачыў назіральнік з Латвіі. — У нас толькі сейм выбірае кіраўніка краіны, а таму выбіраюць самага слабенькага — таго, які ні на што ўплываць не будзе. Калі ў пачатку 1990-х у латвійскім грамадстве ўзнікла пытанне, што, можа, і яны будуць выбіраць прэзідэнта прамым галасаваннем, адказ быў просты: «Народу такое давораць нельга». Дагэтуль саспявае латвійскі народ, чаго не скажаш аб беларусах».



## Назіральнік з Грузіі: «ЗА ЧАТЫРЫ ГАДЫ КІРАЎНІЦТВУ БЕЛАРУСІ ЎДАЛОСЯ РАЗВЯРНУЦЬ СІТУАЦЫЮ»



Міжнародны сакратар грузінскай партыі «Салідарнасць у імя міру» Мамука ПАПІЯ ўпершыню як назіральнік бярэ ўдзел у выбарах Прэзідэнта Беларусі. Аднак раней ён удзельнічаў у аналагічнай ролі ў выбарах Прэзідэнта Расіі.

— Парушэнняў ніякіх няма. Мяне здзівіла тое, што ўсюды на ўчастках шмат моладзі — я не ведаю, як гэта атрымалася зрабіць, трэба пацікавіцца ў кіраўніцтва Беларусі. Чатыры гады таму была спроба правакацыі супраць беларускай дзяржавы, калі моладзь вывелі на вуліцы, але за гэты час кіраўніцтва дзяржавы ўдалося развярнуць сітуацыю — я так бачу. Трэба гэтаму вучыцца ў першую чаргу Грузіі, ды і астатнім краінам таксама, дзе Захаду ўдалося адабраць дзяцей у іх бацькоў. У гэтых краінах трэба вярнуць і напавіць моладзь на правільны хрысціянскі шлях.

## Назіральнік з Літвы: «У БЕЛАРУСІ НА ВЫБАРАХ СТОРАНА САПРАЎДАЕ СВЯТА. ТАМУ І ЯЎКА ВЫСОКАЯ»

Міжнародны назіральнік з Літвы Эдзікас ЯГЕЛАВІЧУС наведваў некалькі выбарчых участкаў у Беларусі ў дзень выбараў. І найбольш яго ўразіла створаная атмасфера свята.



— Мы прыехалі да ўчастка, пачулі, што іграе музыка, святочны настрой, нас сустрэў старшыня выбарчай камісіі. Відаць, што там працуюць падрыхтаваныя людзі, якія добра ведаюць сваю справу. Пагаварылі з вашымі нацыянальнымі назіральнікамі. Мне спадабалася, што створана святочная абстаноўка. Калі параўноўваць з Літвой, у нас гэта чыстая фармальнасць: чалавек прыйшоў, укінуў бюлетэнь у скрыню — і ўсё. У вас створана сапраўднае свята, таму і яўка больш высокая. Паразмаўляўшы з кіраўніком выбарчай камісіі, я зразумеў, што на гэтым участку чакаюць яўку ў раёне 90 %. Такіх лічбаў я не бачыў раней, гэта вельмі ўражвае. Гэтаму ў вас, беларусаў, можна павучыцца.

